

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

திருமங்கையாழ்வார் அருளிச்செய்த பெரிய திருமொழி

1.1 – வாடினேன்

This document has been prepared by

Sunder Kidāmbi

with the blessings of

ஸ்ரீ ரங்க₃ராமாநுஜ மஹாதே₃ஸிகன்

His Holiness śrīmad āṇḍavan śrīraṅgam

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

1.1 - வாடினேன்

‡ வாடினேன் வாடி வருந்தினேன் மனத்தால் *
பெருந்துயர் இடும்பையில் பிறந்து *
கூடினேன் கூடி இளையவர் தம்மோடு *
அவர் தரும் கலவியே கருதி *
ஓடினேன் ஓடி உய்வதோர் பொருளால் *
உணர்வெனும் பெரும் பதம் தெரிந்து *
நாடினேன் நாடி நான் கண்டு கொண்டேன் *
நாராயணா என்னும் நாமம் || 1.1.1 ||

‡ ஆவியே ! அமுதே ! என நினைந்துருகி *
அவர் அவர் பணை முலை துணையாப் *
பாவியேன் உணராதெத்தனை பகலும் *
பழுது போய் ஒழிந்தன நாள்கள் *
தூவி சேர் அன்னம் துணையொடும் புணரும் *
சூழ் புனல் குடந்தையே தொழுது *
என் நாவினால் உய்ய நான் கண்டு கொண்டேன் *
நாராயணா என்னும் நாமம் || 1.1.2 ||

சேமமே வேண்டித் தீவினை பெருக்கித் *
தெரிவையார் உருவமே மருவி *
ஊமனார் கண்ட கனவிலும் பழுதாய் *
ஒழிந்தன கழிந்த அந்நாள்கள் *
காமனார் தாதை நம்முடை அடிகள் *

தம் அடைந்தார் மனத்திருப்பார் *
 நாமம் நான் உய்ய நான் கண்டு கொண்டேன் *
 நாராயணா என்னும் நாமம் || 1.1.3 ||

வென்றியே வேண்டி வீழ் பொருட்கிரங்கி *
 வேற்கணார் கலவியே கருதி *
 நின்றவா நில்லா நெஞ்சினை உடையேன் *
 என் செய்கேன் நெடு விசம்பணவும் *
 பன்றியாய் அன்று பாரகம் கீண்ட *
 பாழியான் ஆழியான் அருளே *
 நன்று நான் உய்ய நான் கண்டு கொண்டேன் *
 நாராயணா என்னும் நாமம் || 1.1.4 ||

கள்வனேன் ஆனேன் படிறு செய்திருப்பேன் *
 கண்டவா திரி தந்தேன் ஏலும் *
 தெள்ளியேன் ஆனேன் செல் கதிக்கமைந்தேன் *
 சிக்கெனத் திருவருள் பெற்றேன் *
 உள் எலாம் உருகிக் குரல் தழுத்தொழிந்தேன் *
 உடம்பெலாம் கண்ண நீர் சோர *
 நள் இருள் அளவும் பகலும் நான் அழைப்பன் *
 நாராயணா என்னும் நாமம் || 1.1.5 ||

‡ எம் பிரான் எந்தை என்னுடைச் சுற்றம் *
 எனக்கரசென்னுடை வாணாள் *
 அம்பினால் அரக்கர் வெருக்கொள நெருக்கி *
 அவர் உயிர் செகுத்த எம் அண்ணல் *
 வம்புலாம் சோலை மா மதிள் *
 தஞ்சை மாமணிக் கோயிலே வணங்கி *

நம்பிகாள் ! உய்ய நான் கண்டு கொண்டேன் *
நாராயணா என்னும் நாமம் || 1.1.6 ||

இற்பிறப்பறியீர் இவர் அவர் என்னீர் *
இன்னதோர் தன்மை என்றுணரீர் *
கற்பகம் புலவர் களைகண் என்றுலகில் *
கண்டவா தொண்டரைப் பாடும் *
சொற்பொருள் ஆளீர் சொல்லுகேன் வம்மின் *
சூழ் புனல் குடந்தையே தொழுமின் *
நற்பொருள் காண்மின் பாடி நீர் உய்மின் *
நாராயணா என்னும் நாமம் || 1.1.7 ||

கற்றிலேன் கலைகள் ஐம் புலன் கருதும் *
கருத்துளே திருத்தினேன் மனத்தை *
பெற்றிலேன் அதனால் பேதையேன் நன்மை *
பெரு நிலத்தார் உயிர்க்கெல்லாம் *
செற்றமே வேண்டித் திரி தருவேன் தவிர்ந்தேன் *
செல் கதிக்குய்யும் ஆறெண்ணி *
நற்றுணை ஆகப் பற்றினேன் அடியேன் *
நாராயணா என்னும் நாமம் || 1.1.8 ||

‡ குலம் தரும் செல்வம் தந்திடும் *
அடியார் படு துயர் ஆயின எல்லாம் *
நிலந் தரம் செய்யும் நீள் விசம்பருளும் *
அருளொடு பெரு நிலம் அளிக்கும் *
வலம் தரும் மற்றும் தந்திடும் *
பெற்ற தாயினும் ஆயின செய்யும் *

நலம் தரும் சொல்லை நான் கண்டு கொண்டேன் *
நாராயணா என்னும் நாமம் || 1.1.9 ||

‡ மஞ்சலாம் சோலை வண்டறை மாநீர் *
மங்கையார் வாள் கலிகன்றி *
செஞ்சொலால் எடுத்த தெய்வ நன் மாலை *
இவை கொண்டு சிக்கெனத் தொண்டீர் ! *
துஞ்சும் போதழைமின் துயர் வரில் நினைமின் *
துயர் இலீர் சொல்லிலும் நன்றாம் *
நஞ்சு தான் கண்டீர் நம்முடை வினைக்கு *
நாராயணா என்னும் நாமம் || 1.1.10 ||

அடிவரவு — வாடினேன் ஆவியே சேமம் வென்றி கள்வனேன் எம்பிரான்
இற்பிறப்பு கற்றிலேன் குலம் மஞ்சு வாலி

வாடினேன் முற்றிற்று

திருமங்கையாழ்வார் திருவடிகளே சரணம்